

5 ta' Mejju, 1994

Imhalef:-

Onor. Vincent DeGaetano LL.D.

Il-Pulizija

versus

Charles Chircop

**Ċitazzjoni - Natura u Skop ta' Ċitazzjoni - Ingombri -
Artikolu 40(j) Tal-Kap.10**

l-emendi introdotti fl-1911 fl-artikolu 360 tal-Kodiċi Kriminali ma jnaqqsu xejn mill-prinċipju, ormaj stabbilit u akkolt fil-gurisprudenza, li é-ċitazzjoni mhix il-baži ta' l-akkuza , fil-kawżi quddiem il-Qrati tal-Maġistrati ghax l-akkuza proprjament tingieb meta tinqara fil-Qorti, fil-preżenza ta' l-imputat.

Biex ikun hemm ir-reat ravvizat fl-artikolu 40(j) tal-Kap.10, l-ingombru jrid ikun bi xkiel, b'inkomdu, bi hsara jew b'periklu tan-nies. Però hu biżżejjed li dana x-xkiel, inkomdu, hsara jew periklu jkun potenzjali u m'hemm bżonn li jkun attwali.

Il-Qorti:-

Rat l-imputazzjoni miġjuba permezz ta' ċitazzjoni kontra Charles Chircop, talli fit-12 ta' Ottubru, 1993, għall-habta tal-hdax u kwart ta' filgħodu, ġewwa l-bajja ta' San Ġorġ ġewwa San Ġiljan, ingombra t-triq billi halla karru tal-garr tad-dgħajjes fl-imsemmija triq bi xkiel, b'inkomdu, bi hsara jew b'perikolu ta' nies oħra;

Rat is-sentenza tal-Qorti tal-Maġistrati (Malta) tas-27 ta' Jannar, 1994 li biha, wara li semgħet il-provi u wara li rat l-Artikolu 40(j) tal-Kap.10, dik il-Qorti sabet lill-imsemmi Charles Chircop hati ta' l-imputazzjoni kontra tiegħu dedotta u kkundannatu sitt liri (LM6) ammenda;

Rat ir-rikors ta' appell ta' l-imsemmi Charles Chircop ipprezentat fit-28 ta' Jannar, 1994 li bih talab li din il-Qorti joghġobha tirrevoka s-sentenza hawn fuq imsemmija u tilliberah minn kull htija u piena;

Rat l-attijiet kollha tal-kawża;

Semgħet il-provi u t-trattazzjoni tal-partijiet;

Ikkunsidrat;

Illi l-ewwel aggravju ta' l-appellant jikkonsisti filli hu jikkontendi li "il-liġi ma titkellimx kif titkellem iċ-ċitazzjoni u kif

hi l-akkuża“ u li “l-akkuża kif dedotta ma tirispekkjax il-liġi“. Ikompli jilmenta l-appellant li “fejn qabel konna nghidu li ċ-ċitazzjoni hija biss avviż *per comparire*, illum din trid tinqara sogġetta għall-artikolu 6 (3) (a) tal-Konvenzjoni Ewropea tad-Drittijiet tal-Bniedem“. Dwar dana l-aggravju din l-Qorti, minghajr ma toqghod tidhol fl-aspetti kostituzzjonali, jew ahjar ta’ drittijiet fundamentali, li jeżorbitaw mill-kompetenza tagħha, tirrileva li s-subartikolu (2) tal-artikolu 360 tal-Kodiċi Kriminali, introdott fl-1911, kellu u għandu l-iskop proprju li jaghti kemm jista’ jkun informazzjoni lill-persuna li tkun ġiet avvzata biex tidher quddiem il-Qorti inferjuri bl-iskop, fi kliem l-Avukat tal-Kuruna ta’ dak iż-żmien fid-dibattiti fil-*Council of Government*, “*di parificare fino ad un certo punto la redazione della citazione con quello dello atto di accusa*“ (ara **Pulizija v. Arthur S. Mortimer**, Appell Kriminali, 6/12/48). Però dan ma jnaqqas xejn mill-prinċipju, ormaj stabbilit u akkolt fil-ġurisprudenza tagħha, li ċ-ċitazzjoni mhix il-baži ta’ l-akkuża fil-kawżi quddiem il-Qrati tal-Maġistrati, iżda din, cjoè l-akkuża, proprjament tingieb meta tinqara fil-Qorti fil-preżenza ta’ l-imputat f’dak l-istadju tal-proċedura indikat fl-artikolu 374 (1) (i) tal-Kodiċi Kriminali. *Del resto* is-subinċiz (a) tas-subartikolu (3) ta’ l-artikolu 6 tal-Konvenzjoni Ewropea ma jirrikjedix li l-imputat jew akkużat għandu jiġi infurmat bl-akkuża **bil-miktub** (kif jirrikjedi s-subinċiz (a) tas-subartikolu (6) ta’ l-artikolu 39 tal-Kostituzzjoni). Illi fi kwalunkwe każ din il-Qorti tara li l-akkuża kif miġjuba mill-Pulizija Eżekuttiva fiċ-ċitazzjoni tirriproduċi sostanzjalment, jekk mhux addirittura preċiżament, il-kliem tal-liġi fl-artikolu 40 (j) tal-Kodiċi tal-Liġijiet tal-Pulizija, tikkonforma ma’ l-artikolu 360 (2) tal-Kodiċi Kriminali u, għalkemm dan qed jingħad **ex abundantia** peress li, kif għa ntqal, din il-Qorti mhux ser tidhol fl-aspetti kostituzzjonali jew ta’ drittijiet fundamentali, tissodisfa l-Artikolu 6 (3) (a) tal-Konvenzjoni Ewropea;

It-tieni aggravju ta' l-appellant hu, in sostanza, li l-akkuża ma tirrizultax peress li ma kien hemm ebda ingombri, la fuq il-bankina u lanqas fit-triq, u kemm in-nies kif ukoll il-karozzi setgħu jghaddu. L-artikolu 40(j) in kwistjoni jirrikjedi mhux biss li jkun hemm ingombri ("*obstruction*"), iżda li dana l-ingombri jkun "bi xkiel ("*to the obstruction*"), b'inkomdu, bi hsara jew b'periklu ta' nies oħra". Mill-banda l-oħra, il-fatt li jkun hemm spazju minn fejn in-nies tghaddi mingħajr xkiel ma jfissirx neċessarjament li r-reat ma jissussistix għax proprju l-paragrafu (j) jikkontempla ipotesi oħra, u cjoè dik ta' min ma jhallix minn fejn in-nies tghaddi mingħajr xkiel (ara f'dan is-sens ukoll *Il-Pulizija v. Anthony Cassar*, 14/11/53, Vol. XXXVII.IV.1198, p.1199 fejn gie ritenut li s-sempliċi tqegħid ta' mejda fuq bankina, għalkemm kien hemm spazju minn fejn in-nies jghaddu, kien jikkostitwixxi ingombri punibbli taht dana l-paragrafu). Għalhekk il-Qorti trid tara, f'kull każ, jekk l-ingombri kienx "bi xkiel, b'inkomdu, bi hsara jew b'periklu ta' nies oħra". Però dan ix-xkiel, inkomdu, hsara jew periklu m'hemmx b'zonn ikun attwali, fis-sens li xi persuna jew aktar giet imxekkla, skomodata, jew saritilha hsara jew tqegħdet f'periklu; bizzejjed il-potenzjalità ta' dan kollu. Ta' min josserva li l-artikolu 40 tal-Kap. 10 jixbah hafna d-disposizzjoni ta' l-artikolu 28 ta' "*The Town Police Clauses Act, 1847*" ta' l-Ingilterra. Fil-kuntest ta' wahda mid-diversi ipotesijiet ikkontemplati f'dan l-artikolu 28, il-*Queen's Bench Division* irriteniet illi "*any unlawful encoachment on a footway must be deemed to obstruct and, a fortiori, to incommode, the passage of persons over and along such footway, and accordingly, that it is not necessary to alledge or to call evidence to prove that any particular person was in fact so obstructed or incommoded*" (*Wolverton Urban District Council v. Willis* - 1962- 1 All E.R. 243, p.246). Fil-każ tal-ligi tagħna wkoll, jekk l-ingombri ikun verament *de minimis* jew jekk ikun gie

awtorizzat bil-liġi, wiehed ma jistax jgħid li jkun hemm xkiel, inkomdu, hsara jew periklu ta' nies oħra. Altrimenti, cjoè meta l-ingombru ("*obstruction*") ma jkunx *de minimis* jew awtorizzat bil-liġi, wiehed irid f'kull każ jara jekk, tenut kont tal-lokalità, tan-natura ta' l-ingombru, ta' kemm dam dak l-ingombru u taċ-ċirkostanzi kollha tal-każ, jekk kienx hemm, jew seta' jkun hemm xkiel, inkomdu, hsara jew periklu ta' nies oħra. U naturalment dana jiddependi mill-fatti u miċ-ċirkostanzi partikolari tal-każ u jithalla fil-gudizzju u l-*buon* sens tal-gudikant. Skond iċ-ċirkostanzi tal-każ kaxxa zghira mqieghda f'nofs ta' triq wiesgħa hafna iżda traffikuża tista' tikkostitwixxi ingombru għall-finijiet ta' l-artikolu 40 (j) mentri oġġett akbar pero' f'lokalità jew f'ċirkostanzi differenti jista' ma jikkostitwix tali reat. Issa, mill-provi mismugħa minn din il-Qorti jirriżulta li l-lokalità in kwistjoni hija il-bajja ta' San Ġorġ, post viċin il-baħar; l-oġġett in kwistjoni hu karru tal-ġarr tad-dgħajjes xi-sittax-il pied twil, u f'it aktar minn erba' piedi u nofs wiesa', oġġett li wiehed jistenna li jsib f'lokalità viċin il-baħar; dan il-karru kien parkeggjat bħalma tkun parkeggjata karozza u cjoè ma' ġenb u taht il-bankina; kien parkeggjat f'parti tal-bajja li hi pjuttost wiesgħa' u ma kien ta' ebda ostakolu jew imqar inkonvenjent, la għal vetturi oħra, u anqas għan-nies mexjin matul it-triq, hlief, naturalment għal min tigħid l-ideja li jrid bilfors jgħaddi mill-*area* okkupata mill-karru; il-karru kien qed jintuża għal skopijiet legġitimi, u cjoè sabiex l-appellant inizzel u jtella' dgħajjes li huwa jikri; u, forsi l-aktar ċirkostanza importanti f'dan il-każ, għall-anqas fil-fehma ta' din il-Qorti, l-akkuża tirreferi għal ġurnata u hin partikolari u mhux għal xi ingombru tul xi medda ta' żmien. Tenut kont ta' dawn iċ-ċirkostanzi kollha, din il-Qorti tara li ma kienx hemm l-ixkiel, inkomodu, hsara jew perikolu ta' nies oħra rikjest skond l-artikolu inkriminat;

Għal dawn il-motivi din il-Qorti tilqa' l-appell, tirrevoka s-sentenza appellata u tillibera lill-imsemmi Charles Chircop minn kull imputazzjoni u piena.
